

ቶግ 'ዶ ከብላ

ማሕሙድ ሳልሕ

(ብዛዕባ ዶብ ካብ ተላዕለ- መቐጸልታ):

ኣብ መወዳእታ ፈተና ኣለኩም፡ ተዳለው- There will be a mini test at the end of this post; don't cheat me; explain your choice.

ክሳብ ሕጂ ካብዚ ናይ ኢትዮጵያን ኤርትራን ናይ ሰላም ውዕላት እንታይ ተረጊቡ (ብጭብጢ ንምዝራብ)



1. ኢትዮጵያ ንውዕል ኣልጀርስ ብይን ዶባትን ብዘይ ቅድመ-ኩነት ከም እተተግብር ገሊጻ። እዚ ጸዓዱ ከም breakthrough ኢሎም እዮም ዝገልጽዎ። እንታይ ማለት እዩ፡ ጉዳይ ኤርትራን ኢትዮጵያን ከም ናይ ህንድን ፓኪስታንን ተንጠልጢሉ (ተረሲዑ) ንወለዶታት ክኸይድ እዩ ዝብሉ ተንተንቲ ነይሮም እዮም። እቲ ኣብ መንጎ ኤርትራን ኢትዮጵያን ዝተገብረ ስምምዕ ነዚ

ኣተሓሳስባ'ዚ ስለዝሰበረ፡ እዚ ነጥቢ እዚ ጥራይ ንበይኑ ነቲ ስምምዕ ዓቢ ይገብር፡ ዓወት ክልቲኦም ህዝብታት ከኣ እዩ።

2. ኣብ መንጎ ኤርትራን ሶማሊያን፡ ኤርትራን ጅቡቲን ዝነበረ ዘይምስምማዕ ኣብ ምፍትሑ እዩ። እዚ ነጥቢ'ዚ፡ እቲ ዞባ ናይ ወጻኢ ሓይልታትን ናይ ውሽጢ ከደምቶምን (ናተይ ቃል እያ፡ ቀዲሕካያ ከይትብሉኒ) ኣብ ጉዳያት እቲ ዞባ ኣትዮም ከይምዝምዙን ንቀለልቲ ጉዳያት ከይሓላልኹን ንቃዓት ዝደብእ ይኸውን።

3. በዚ መሰረት ድማ፡ ብ9 ነሐሴ 2018፡ እቲ ኣብ መንጎ ኤርትራን ኢትዮጵያን ዝነበረ ኩነተ-ኩናት ብወግዒ ኣኸቲሙ። ኣነ ነዚ ነጥቢ እዚ ዝለዓለ ግምት እዩ ዝህቡ። እዚ ስጉምቲ እዚ፡ ነቲ ናይ ዶባት ምሕንጻድ መስርሕ ኣብ መገት ሰላምን ሕግን ተመርኹሱ ክዛዘም ዕድል ዝህብ እዩ። ዘላቕን ዘተሓማምንን ንምግባሩ ምጽዓር። ነቶም ነዚ መስርሕ ክቕልብሱ ዘዕለብጡ ናይ ውሽጥን ደገን ሓይልታት “ሑሕ” ምባል። ዘይውዕልዎ ኩናት ንዝንበድብዱ ወገናት ምብዳህ። ብዝተኸለለ መጠን ኩናት ከም ዝውገድ ምጽዓር። ኣህዛብ እዚ ዞባ፡ ኣክንዲ ኣብ ድሑር ማሕበረ-ቐጠባን ስነ-ኣእምሮን ዝሕጸር ምስ ናይ መበል 21 ክ/ዘመን ዘሳኒ ናይ ምትሕግጋዝን ምምልላእን ኣተሓሳስባ ከማዕብሉ ኣለዎም። ሃገራትን ህዝብታትን እዚ ዞባ

ብሰላም ከነግዱን ከንቀሳቸውን ዘኸለል ሃዋሁ ከፍጠር አለዎ። ዘባዊ ርግኣት እንተሰዲቡ ናብ ቁጠባዊ ሕውየትን ምምልላእን ከምዕብል ይኸእል። እዚ ድማ ኩናትን ወረ ኩናትን ከውሕድ ይኸእል። መንእሰያትና ኣብ ከንዲ ኣብ



ውግኣት ዝበርሱ ኣብ ትምህርትን ምህዞን ንግድን ክጓየዩ ይኸእሉ። በዚ ኸኣ፡ ምጣነ ሃብቲ ኣህዛብ ይጉልብት፡ ኣህዛብ ካብ ዘፈላልዮም ዘራኽቦም ከም ዝበዝሑ ይፈልጡ። እዚ መንፈስ'ዚ ይበጋገስ ኣሎ ግን ብዙሕ ስራሕ ከም ዘድልዮ ብሩህ እዩ።

4. ኣብ ልዕሊ ኤርትራ ተስገዲዱ ዝነበረ ዘይፍትሓዊ እገዳ ተላዲሉ። እዚ ንንግዳውን ንናይ ወፍሪ ምንቅስቃሳትን ዓቢ ተራ ክህልዎ እዩ። እዚኣም እቶም ዓበይቲ ዓወታት እዮም።

ስለምንታ ሕጂን ኣብ ሓጺር መቻን ናይ ግዜን ክንድ'ዚ ዓበይቲ ዓውርታት?

እቲ ሓቂ፦

እዚ ክሉ ምዕባለታት ኣብ ሓጺር ግዜ ክግበር ዝተኸለለ ወያነ ካብ ስልጣን ምስ ተባረረ እዩ። ስለምንታይ እዩ እዚ ዘባ ኣብ ሓጺር ግዜ ፍሕሹው ገጽ ለቢሱ ኢሉ ዝሓትትት እቲ ለባም ጥራይ እዩ። ስለምንታይ እዩ እቲ ኣብ ልዕሊ ኤርትራ ተነቢሩ ዝነበረ እገዳን ከበባን ኣብ ሓጺር ግዜ በኒኑ? ስለምንታይ እዩ እቲ ኣብ መንጎ ኤርትራን ኣመሪካን፡ ኤርትራን ኤውሮጳዊ ማሕበረ-ኮምን፡ ኤርትራን ኢትዮጵያን፡ ኤርትራን ጅቡቲን፡ ኤርትራን ሶማሊያን ዝነበረ ቕርሒንን ዕጹውን ዝምድናታት ኣብ ሓጺር ግዜ ንፋስ ሰላም ክወቕዖ ዝበቐዐ? ስለምንታይ እዮም ህዝብታት ኤርትራን ኢትዮጵያን ከም ክልተ መናድቕም ዝፈረሱ እሞ ማያቶም ብናህሪ ዝተሓወዱ ግድባት በቲ ዝረኣናዮ መልክዑ ተሓዋዊሶምን ተሓናኒቆምን ተሰዓዲሞምን? መን እዩ ነዚ ዝሓለፈ 20 ዓመታት ነዚ ከሊእዎም ዝነበረ?

ሓቂ ክንዛረብ እንተኾይኑ፡ ኣብ መርገጺ ኤርትራ ዝተራእየ ለውጢ የለን። ብቐደሙ ንሰላም ዝጽውዕን ከምኡ እውን ውዕል ኣልጀርሰን ብይን ዶባትን ክትግበር ነኺሉ ክኸይድ ጸኒሑ። እቲ ንዘባዊ ምግሕግጋዝ ዝደፍእ ፖሊሲ እውን ካብ ቀደም መርገጺ ኤርትራ እዩ ዝነበረ። እቲ ንብይን ዶባት ምስምስ እንዳገበረ ከይተቐበሎ ዝጸንሐን ኤርትራ እንዳ ኣሰይጠነን ጸለሎ እንዳቐብአን ብሕሳብና ዝሰብሐ ወገን እንተልዩ እቲ ጸቢብ ጉጅለ መራሕቲ ወያነን ጭፍርኡን ጥራይ እዩ (ኣማሰያኡ ኣይጠቐምን እምበር)።

እቲ ካንሰር ናይ'ዚ ዘባ እዚ ኮይኑ ዝጸንሐ ጭፍራ ወያነ ምዃኑ ግሁድ ኮይኑ ኣሎ። ካንሰር ንምልጋስ ድማ ተኸታታልን ዘየዳግምን ፍወሳ የድልዮ። ግን ጸርዩ ክውገድ ኣለዎ። እቲ ካንሰር ኮይኑ ዘሎ ጭፍራ ንብምልኡ ውድብ ወያነ ወይ ብሓፈሽኡ ንህዝቢ ትግራይ ዝውክል

ዘይኮነስ ነቲ ኣተሓሳስባ ናይ'ቶም ክሳብ ሕጂ ንወያነ ክመርሑ ዝጸንሑ ውሑዳት ንይቶታት ጥፍኣትን ስርቕን እዮም።

ህዝቢ ትግራይን ኤርትራ ይኹን ብሓፈሽኡ ህዝብታት ኢትዮጵያን ኤርትራን ንዘመናት ተኸባቢሮም ዝጸንሑ ህዝብታት እዮም። ካብ ዘረሓሕቐም ዘቃርቦም ይበዝሕ። ኣብ በበይኑ እዋን ዝተቐልቐሉ ዘይምቅዳዎትን ባእስን ድማ ብስርዓታት ኢትዮጵያ ዝተበገሱ እምበር ህዝቢ ኣብ ልዕሊ ህዝቢ ዘበገሶም ኣይነበሩን። ስለ'ዚ፡ ኩሎም ደለይቲ ሰላም ነዚ ኩነታት ነባሪ ንምግባሩ ክቃለሱ ኣለዎም። ኤርትራውያን ደለይቲ ሰላም ምስ ደለይቲ ሰላም ዝኾኑ ኣሕዋትና ትግራዎት ክንዘራረብን ክንቀራረብን ናይ ግድን ኣድላዪ እዩ። ኤርትራውያን ፍትሒ ጥራይ እዮም ዝደልዩ። እታ ዶብ ትትሓንጸጽ። እዚ ዘሕፍር ምዕራፍ ታሪኽና ብግብእ ክዛዘም ኣለዎ። ኣሽኪዕካ ዝሕለፍ ኣይኮነን። ትግራዎት ምስ ካልኣት ኢትዮጵያውያን ዘለኩም ዝምድና ንግዥም ይምልከት።

ብድሆታት

1. መንግስቲ ትግራይ ብርግጽ ሓንጊዱ ኣሎ፡ ንህዝቢ ትግራይ ናብ መገዲ ጎነጽ ገጹ ይመርሓ ኣሎ።

2. ኣብ መንጎ ማእከላይ መንግስቲ ኢትዮጵያን መንግስቲ ትግራይን ርኡይ ምትፍናን ኣሎ።

3. ማእከላይ መንግስቲ ኢትዮጵያ፡ ኣብዚ ግዜ እዚ፡ ኣይኮነን ነቲ ዶብ ብዘይቅድመ ኩነት ንምሕንጻጽ ዝፈረሞ ስምምዕ ክጅምር፡ ነቶም ኣብ መቐለ ኣድፊዖም ዘለዉ ብፈደራላዊ ገበን ዝሕተቱ ሰባት እኳ ኣንጠልጢሉ ናብ ፍርዲ ከቕርብ ኣይከኣለን ዘሎ። እንታይ ማለት እዩ'ዚ፡

- ኢትዮጵያ ቦቲ ወያነ ዝሓደጎ ቅልውላው (post-Wayane crisis) ትናወጽ ኣላ።

- ናይ ዶብ ጉዳይ ክሳብ ሕጂ ብስምምዕ ደረጃ ጥራይ እዩ ዘሎ ዝመስል። ብወገነይ እቲ ብማእከላይ መንግስቲ ኢትዮጵያ ዝተፈረመ ስምምዕ ኣብ ቦትኡ ዘሎ ይመስለኒ። እቲ ድሌት (ትውፊት?) ወይ commitment እውን ዝዘለቐ ኣይመስለንን። መንግስቲ ኤርትራ ነዚ ጉዳይ ክህመሉ እዩ ኢልካ ምሕሳብ ካብ ክቱር ስግኣትን ሃገራዊ ሓልዮትን ዝነቐለ እዩ ክኸውን ዝኽእል'ምበር መሰረት ዘለዎ ኣይኮነን። ኣብ ስምምዕ ምብጻሕ ናቱ መስርሕ ኣለዎ። ነቲ ስምምዕ ናብ ግብሪ ንምውጻሉ ዝግበር ተክኒካዊ መዳያት ድማ ናይ ገዛእ ርእሱ ሂወትን ስብነትን፡ ናይ ገዛእ ርእሱ ገዛእቲ ረቓቲታትን ኣለዎ። ነቲ ንፖለቲካዊ ሃልኪ ዝግበር ህውተታ ገዲፍካ፡ ህዝቢ ኤርትራ እዚ ክሉ ሕሰም ተጻዊሩ እንደገና ናብ ዝግበዩ መጻወድያ ክኣቱ ከፍቅድ እዩ ኢልካ ኣይሕሰብን። ዶብ ክሕንጸጽ ምዃኑ ዘጠራጥር የብላይን። ክግበር እዩ።

- ዶብ ምሕንጻጽ ንበይኑ ዋሕስ ሰላም ከምዘይከውን ግን ምርዳእ ዘድልዮ ነገር እዩ። ዋሕስ ሰላምና ሓይልናን ሓድነትናን ውሽጣዊ ጽሬትናን እዩ። ሃገራት ክወራኻ ወይ ሰላምካ ክዘርጋ ዶብ ኣይክልክለንን እዩ። ብዝኾነ፡ ብዛዕባ ግዝኣታዊ ልኡላውነት ኣብ ንዛረቡሉ እቲ ቀዳማይ ዝመጽእ ዶብ ስለዝኾነ ክግበር ኣለዎ፡ ክግበር እዩ። እዚ ንምግባር ድማ፡ መንግስቲ ትግራይ ካብ ተጻባእነቱን ተቓናቓንነቱን ክዝሕል ኣለዎ። ኣራእኣይኡ ከስፍሕን ንነዊሕ ክጥምትን ኣለዎ።

-ስለ'ዚ፡ ናይ ግድን እዩ ናይ ትግራይን ናይ ኢትዮጵያን ኩነታት ናብ ሓደ ንምምጻእን (ንምትዕራቕ) ንምርግጋእን ዝግበር ጸዕርታት ክቐድሙ። እዚ ድማ ብሓይሊ ወይ ታህዲድ ዘይኮነስ ብሞገትን ግብርን እዩ ክከውን ዘለዎ። ህዝቢ ትግራይ ምስ ኤርትራ ኣብ ሕግን ፍትሕን ዝተሰረተ ጽቡቕ ዝምድና ምግባሩ ንዕኡ ዝያዳ ከምዘረብሕን ኤርትራ ምስ ህዝቢ ትግራይ ኣብ ቂምን ሕነ-ምፍዳይን ክትነብር ከምዘይትደልን ብግብሪ ብምርኣይ እዩ ክግበር ዘለዎ።

- ስለ'ዚ እዩ ኸኣ ነቐፌታይ ኣብቲ ጸቢብ ጉጅለ መራሕቲ ወያነ ጥራይ ዘተኮረ ዝከውን። ምክንያቱ፡ ንሱ እዩ ሕጂ ካብቲ ዘጓይዮ ዘሎ ንገበናት ዘጻሪ ፈደራላዊ ሓይሊ (ዓቃቢ ሕጊ



ኢትዮጵያ ብዝውስኖ) ከምልጥ ክብል ኣብ ውሽጢ ስምዒታት ህዝቢ ትግራይ ተሸጉጡ ሰላም ሱር ከይሰድድ ዓጊቱ ዘሎ።

ኣባይ ጸሃዩ ከኣ ተዛሪቡ (ጽቡቕ ጅማሮ፡ ግን መለኣዮ ደኣ)

ኣብ BBC ትግርኛ እዩ ወጺኡ ዘሎ።

ብሎኮታት ኣምሓጀርን ባድመን ክኸፈቱ፡ ክንተሓዋወስ፡ ዘጻልእ ከምዘይብልና ገሊጹ። ጽቡቕ። ወሲኹ ድማ ንትግራይ ጎሲኻ ዝግበር ዝምድናታት ነቐፉ። ኣባይ ጸሃዩ ዘይደፈራ ነገር እንተላ እዛ ትስዕብ እያ፡- መራሕቲ ትግራይን ኤርትራ ክሳብ ሎሚ ዘይተራኸቡሉ ምክንያት ወያነ ነቲ ንስምምዕ ኣልጀርስን ብይን ዶባትን ብዝምልከት ማእከላይ መንግስቲ ኢትዮጵያ ምስ ኤርትራ ዝተፈራረሞ ናይ ምሕግጋዝን ምሕዝነትን ውዕላት ምሉእ ብምሉኡ ብዘይምቕባሉ እዩ። እቲ ሓቂ ቶግ ምባሉ ጽቡቕ እዩ።

ኣባይ ጸሃዩ ክሳድና ረጊጹ "ሓውኻ እዩ ወይ እሓልዮልካ እዩ" ክብለና ኣይክእልን። ሕውነት ኣብ ፍትሒ ዝተሰረተ ምስ ዝኸውን እዩ ትርጉም ዝህልዎን ነባሪ ዝኸውንን። ንመስርሕ ሰላም እንዳ ዓንቀጽካስ ሰላም እደሊ ምባል ብሱሩ ዘይሰማማዕን ዘይጋጠምን እዩ። ነዛ ዶብ ክትጥረር ግደፍዋ'ም ሽዑ (ተዘወሪ መኪና ተዘወሪ'የ ኣስመራ መቐለ ተሓምበቢ'የ) ክበሃልን ህዝቢ ይቐረ-ይቐረ ተባሂሉ ናብ ብሩህ መጻኢ ክስጉም። እምበር ኣባይ ጸሃዩ “ዝሓለፈ ንረስዕ” ስለዝበለ፡ ክርሳዕ እዩ ማለት ኣይኮነን። ሕሉፍ ምርሳዕ ማለት ነቲ ሕሉፍ ገጋታት ክትደግም ከም ምንባር ማለት እዩ። ዝሃረመ እንተረሰዐ፡ እቲ ዝተሃረመ ግን ኣይርስዕን እዩ። ልኡላዊ ግዝኣትና ብሰንኪ እምቢታ በዓል ኣይተ ጸሃዩ ክሳብ ሕጂ ኣይተመልሰን፡ ዶባትና ኣይተሓንጸጸን፡ ኣብ ዝባንና እንከሎ “ኣሕዋት ኢና” ይብለና ኣሎ ኣይተ ኣባይ ጸሃዩ። ካብ ዝባንና እሞ ውረድን እቲ ቅኑዕ ነገር ግበርን ድሕርኡ ብዛዕባ ሕውነት ትዛረብ።

ነቲ ኣብ ግዜ ገድሊ ተጋደልቲ ወያነ ካብ ተጋደልቲ ሻዕብያ ዝቐድሕዎ ሳዕስዒት “ተወደብ” ብሓባር ክንስዕስዕ እውን ይዕድመና ኣሎ። ጽቡቕ፡ ግን ልብታትና ከይሰመረ ‘ዶ ጓይላና ክሰምር ኮይኑ። መጀመርያ ደኣ ልብና ነስምር። ድሕርኡ ጓይላና ክዕምር እዩ።

ብወገነይ፡ እቲ መስርሕ ክርደኦ እፍትን እየ። ግን ከምቲ ብዙሕ ግዜ ዝበልክዎ፡ መንግስቲ ኤርትራ ክፋት ክኸውንን ብልክዕ እንታይ ይግበርን ይሕሰብን ከምዘሎ ምስ ህዝቡ እሂን-ምሂን ክበሃሃልን ኣለዎ። እመኑና ጥራይ ኢልካ ምኽድ ኣየዋጽእን እየ። እምነት ንሃይማኖት ይምልከት። ፖለቲካ ተሓሳሲብካ እየ። እቲ ጉዳይ ካብ መዓሙቕ ዓዲ-ሃሎ ወጺኡ ጉዳይ ህዝቢ ክኸውን ኣለዎ። ህዝቢ ኤርትራ፡ ልኡላውነቱ ከረጋገጽ ኣዝዩ ከቢድ ሕሰም ተጻዊሩ እየ። ነዚ ዝምልከትን ምስኡ ዝተሓሳሰርን ጉዳያት፡ ይዕባይ ይንኣስ ንህዝቢ ክግለጽ ኣለዎ።

ዕላማና ወያነ ንምውዳቕ ጥራይ ኣይነበረን። ዕላማና ነቲ ኣሸሓት ዝተኸፍልዎ ኩናት ብሕጋዊ መገዲ ምዝዛሙ እየ ነይሩ። እዚ ድማ ብይን ዶባት ኣብ ባይታ ከረጋገጽ ኣለዎ። ንወያነ ዝተቐለለና፡ ወያነ ነዚ መዳይ እዚ ይዕንቅጽ ስለዝነበረ እየ። ሕጂ እውን ንወያነ እንቃወሞ ነዚ መዳይ እዚ ይዕንቅፍ ስለዘሎ ጥራይ እየ።

እዚ ጉዳይ እዚ ድማ ናይ ኸሉ ህዝቢ ኤርትራ ጉዳይ እየ። ንዝተወሰኑ መራሕቲ ወይ ካድሬታት ዝምልከት ኣይኮነን። "ይስራሕ ኣሎ" ምባል ንበይኑ እኹል ኣይኮነን። ይስራሕ ከምዘሎ ከረጋገጽ ጭብጥታትን መግለጺታትን ንህዝቢ እንተዝቐርብ ዝበዝሕ ካብ ጽቡቕ ምንዮት ዜጋታት ዝበገስ ስግኣታት ምነከየ ነይሩ። ኣነ ብወገነይ ኣብ ትሕቲ "ቅልውላው" ዝብል ኣርእስቲ ተኸታታሊ ጽሑፋት ኣቐሪበ እየ። መንግስቲ እውን ክፋትን ግሉጽን ክኸውን ደጋጊመ ጸዊዐ እየ። መራሕቲ መንግስቲ ነዚ ኣገዳሲ ኩርናዕ ዘብዝደዳ ክሰርሑሉ ጽቡቕ እየ።

እሞ ኣላታን የብላን ቶግ'ዶ ከብላ፡ በሉ ናብቲ ፈተና ክንኣቱ።

ዶብ ኣይኮነን ጽባሕ፡ ትማሊ ተጠሪሩ እንተዝነበር ግርም ምኾነ። ብዙሓት ሰባት ካብ ጽቡቕ ድሌት ወይ ክቱር ስግእት ተላዒሎም፡ "እዛ ዶብ እንተዘይተወደአት" ክብሉ እስምዕ እየ። እቲ መስርሕ ተጀሚሩ ከምዘሎ ዘስተብሃሉ ኣይመስለንን። ምስ ፈደራላዊ መንግስቲ ኢትዮጵያ ዝግበር ዘሎ ርክባት ነቲ ዶብ ንምሕንጻጽ ዘድሊ ባይታ ንምምድማድ ዝግበር ዘሎ ኮይኑ ይስመዓኒ። ኣባይ ጸሃየ ኣብ ባድመ ኣራጢጡን ንኸይወጽእ ዕጭ ሓንፊፉን እንከሎ፡ ብሎኮ ባድመ ክኸፈተሉ ይጽውዓና ኣሎ!!!

ስለ'ዚ፡ እዚ ኣብ ላዕሊ ዘሎ ሓቅታት ኣብ ግምት ብምእታው፡ ንስኻ መንግስቲ ኤርትራ ወይ ፕረሲደንት ኢሰያስ እንተትነበር እንታይ ምገባርካ?

ሀ- ዶክተር ዓቢ ነቲ ምሕንጻጽ ዶብ ተሎ ቢሉ ብዘይ ምፍላሙ (ሰራዊቱ ካብቲ ንኤርትራ ዝተበየነ መሬት ብዘይምስሓቡ) ካብቲ ሰላም ምስሓብ

ለ- ንዶክተር ዓቢ ኣሕመድ ናይ ግዜ ገደብ ብወግዒ ምሃቡ (ድሕርኡ ኸ?)

ሐ- ናብ AU & UN ምኽድ

መ- ብሓይሊ ንምምንዘዑ ኩናት ምኽፋት

ሰ- ንወዲ አፎም ካብ ዓዲ ሃሎ ወጢጥካ ናብ ፎርቶ ኣደደብካ፡ ማይክሮፎን ሰቂልካሉ፡ “ሃየ ነዚ ህዝቢ ዘሎ ኩነታት ደርጎሓሉ፡ ብዘይኮለል-መለል ነታ ኣብ ኣኼባ ሰዊድን ‘እዛ ጉዳይ ዶብሲ ትሃስስ ኣላ’ ዝበለት ኣደ እሕጽር ኣቢልካ ግለጻላ። ናብ ዝሒል ኩናትን ዝሰዓበ ዕንክሊልን ከይተኣለኻ ማለተይ እዩ። ሓጺርን ንጹርን መልስታት ይምረጽ ኣቶ ክቡር ፕረሲደንት ሃገረ ኤርትራ” ምበልኩ።

ሹ- ካልእ ምርጫ (ዘርዘር)

ምስ ሰላምታ፡

ነቶም ብ Email ክትረኽቡኒ እትደልዩ፡ shiedeli95@gmail.com

MAHMUD SALEH

December 2018.